

ЗАКОН
за гарантирање на враќање на средствата кои
Европска банка за обнова и развој ги става на располагање на Владата на
Република Македонија во процесот на претприватизација, за стекнување со
акции при приватизацијата на АД ЕСМ

Член 1

Република Македонија го гарантира враќањето на средствата, во износ до 45 милиони ЕВРА, кон Европската банка за обнова и развој (ЕБОР) со седиште во Лондон.

Во процесот на претприватизација на Електростопанство на Македонија, Акционерско друштво за производство, пренос и дистрибуција на електрична енергија, во државна сопственост (во понатамошниот текст АД Електростопанство на Македонија) ЕБОР ѝ става на располагање на Владата на Република Македонија средства во износ до 45 милиони ЕВРА со цел добивање на право за стекнување со акции при приватизацијата на Електростопанство на Македонија, Акционерско друштво за производство, дистрибуција и снабдување со електрична енергија, во државна сопственост, со скратено име АД ЕСМ.

Член 2

Условите за добивање на средствата, правата, обврските на Република Македонија и условите, правата и обврските на ЕБОР околу стекнувањето со акции при приватизацијата на АД ЕСМ ќе се уредат со Договор за терминска условна продажба на акции за претприватизацијата на АД Електростопанство на Македонија, кој ќе биде склучен помеѓу Владата на Република Македонија и ЕБОР.

Член 3

На повлечениот износ, од вкупно расположивите 45 милиони ЕВРА, ќе се пресметуваат трошоци за отстапени средства по стапка од ЕУРИБОР +1% од денот на повлекување на поединечните транши при што:

- а) трошоците можат да се капитализираат во рок не подолг од 24 месеци од моментот на повлекување на првата транша од или до моментот на конечното известување од Владата на Република Македонија или од ЕБОР за стекнување или откажување од купувањето на акции при приватизацијата на АД ЕСМ, или
- б) пресметаните трошоци да се исплатат на ЕБОР на денот на трансферот на акциите на АД ЕСМ.

Член 4

Република Македонија ќе ги сервисира целосно или делумно финансиските обврски кон ЕБОР по настанување на некои од следните случаи:

- а) доколку ЕБОР достави неотповикливо известување во писмена форма во кое има наведено дека не сака да се стекне (купи) со акции од АД ЕСМ;
- б) по истекот на 70 дена откако ЕБОР достави до Владата на Република Македонија известување за намери за откажување од акциите во друштвото. Во периодот од 70 дена е опфатен и периодот од 60 дена предвиден за консултации помеѓу Република Македонија и ЕБОР;
- в) доколку во предвидениот рок од 24 месеци за приватизацијата на АД Електростопанство на Македонија, не се изврши приватизација на 51% од делот на АД ЕСМ кој е предвиден да се приватизира;
- г) доколку ЕБОР искористи само дел од вкупниот износ од 45 милиони ЕВРА наменет за купување на акции;
- д) доколку приватизација на АД ЕСМ се откаже предвреме и не се реализира поради околности кои не се под контрола на Владата на Република Македонија;
- ѓ) доколку по истекот на 70 дена од доставување на писмено известување од Владата на Република Македонија до ЕБОР за намери за откажување од продажбата на акциите во АД ЕСМ и поништување на приватизацијата на АД ЕСМ. Во периодот од 70 дена е опфатен и периодот од 60 дена предвиден за консултации помеѓу Република Македонија и ЕБОР.

Член 5

Само во случај на откажување од приватизацијата на АД ЕСМ или поништување на приватизацијата на АД ЕСМ од страна на Владата на Република Македонија, согласно член 4 точка (ѓ) од овој закон, на повлечениот износ на средствата ќе се пресметаат трошоците за отстапени средства по стапка од ЕУРИБОР + 2,5% годишно.

Член 6

Република Македонија ќе го изврши плаќањето на финансиските обврски кон ЕБОР при настанувањето на случаите од член 4 од овој закон во рок од:

- а) 181 ден од датумот на настанување на релевантните случаи и/или придружени со добивање или испраќање на писмени известувања од Владата на Република Македонија или од ЕБОР; или
- б) 5 години во 10 еднакви полугодишни рати, по писмено известување од ЕБОР, при што на вкупниот или на дел од повлечениот износ на средства зголемен за пресметани и капитализирани трошоци за отстапени средства ќе се пресметува камата по каматна стапка од ЕУРИБОР +1% годишно.

Член 7

Република Македонија обврските за камата која ќе се пресметува на неисплатените рати од член 6 точка(б) од овој закон ќе ги плаќа полугодишно истовремено со исплата на ратите.

Член 8

Во случај на задоцнето сервисирање на обврските или задоцнето префрлање на акциите, ЕБОР ќе пресметува и ќе ја задолжува Република Македонија со затезна камата во висина од ЕУРИБОР +2% годишно, на износот на задоцнетото плаќање.

Член 9

Република Македонија може да се согласи неотплатениот износ на средствата од член 6 точка(б) од овој закон да биде претворен во акции при било која идна приватизација на АД ЕСМ доколку ЕБОР изрази намера.

Член 10

Повлечените средства од член 1 став 2 на овој закон се приходи на Буџетот на Република Македонија.

Средствата за сервисирање на обврската од член 1 став 1 на овој закон се обезбедуваат од Буџетот на Република Македонија.

Средствата остварени од продажбата на акции на АД ЕСМ или делови од АД ЕСМ, односно средствата остварени од продажба на основни средства во процесот на трансформација и приватизација на АД Електростопанство на Македонија се приходи во Буџетот на Република Македонија.

Член 11

Овој закон влегува во сила со денот на објавувањето во "Службен весник на Република Македонија".